

१२० कक्षीवान् दैर्घतमस औशिजः। अश्विनौ (१२ दुःस्वप्ननाशनम्)। १ गायत्री, २ ककुप, ३ का-विराट्, ४ नष्टरूपी, ५ तनुशिरा, ६ उष्णिक्, ७ विष्टार-बृहती, ८ कृतिः, ९ विराट्, १०-१२ गायत्री।

का राधद्वोत्राश्विना वां को वां जोष उभयोः। कथा विधात्यप्रचेताः ॥ १.१२०.०१

अश्विना- हे प्राणेशौ। वाम्- युवाम्। का। होत्रा- वाक्। होत्राशब्दो वाङ्नामसु पठितः। राधत्- आराधयति। वाम्- युवयोः। उभयोः। जोषे- सेवने। कः- को भवति। अप्रचेतः- प्रज्ञारहितः प्रज्ञां प्राप्तुम्। कथा- केन प्रकारेण। विधाति- युवां परिचरति ॥१॥

विद्वांसाविद्वरः पृच्छेदविद्वानित्थापरो अचेताः। नू चिन्तु मर्ते अक्रौ ॥ १.१२०.०२

इत्था- इत्थम्। अपरः- कृपणः। अचेताः- प्रज्ञारहितः। अविद्वान्- अज्ञानी। विद्वांसावश्विनौ। चित्- एव। पृच्छेत्। अक्रौ- अनाक्रान्तावश्विनौ। मर्ते- मनुष्ये। विद्यां धत्तः ॥२॥

ता विद्वांसा हवामहे वां ता नौ विद्वांसा मन्म वोचेतमद्य। प्रार्चयमानो युवाकुः ॥ १.१२०.०३

ता- तौ। विद्वांसा- विद्वांसौ। वाम्- युवाम्। हवामहे- आह्वयामः। ता- तौ। नः- अस्माकम्। विद्वांसा। अद्य - इदानीम्। मन्म- ध्यानात्मकमुपासनम्। वोचेतम्- उपदिशतम्। युवाकुः- युवां कामयमानः। दयमानः- प्रयच्छन्। प्रार्चत्- प्रकर्षेण स्तौमि ॥३॥

वि पृच्छामि पाक्या३ न देवान्वषट्कृतस्याद्भुतस्य दस्त्रा।

पातं च सह्यसो युवं च रभ्यसो नः ॥ १.१२०.०४

पाक्या- चित्तपरिपाकयुक्तान्। देवान्न- देवानन्यांश्च। वि- विशेषेण। पृच्छामि। अद्भुतस्य। सह्यसः- सहनशीलस्य। वषट्कृतस्य- वषट्पलक्षितहव्यम्। दस्त्रा- दर्शनीयौ। पातम्- रक्षतम्। युवम्- युवाम्। नः- अस्मान्। रभ्यसः- उद्यतान् कुरुतम्। रभ राभस्ये ॥४॥

प्र या घोषे भृगवाणे न शोभे यया वाचा यजति पञ्जियो वाम्। प्रैषयुर्न विद्वान्॥ १.१२०.०५

या- या वाक्। घोषे- श्रुतिघोषकर उपासके। भृगवाणे- तेजस्विनि। न- च। शोभे- शोभते।
यया। वाचा। पञ्जियः- दृढ उपासकः। वाम्- युवाम्। यजति- उपास्ते। तथा वाचा अहं। न-
च। प्रैषयुः- उत्तमैषणाकामः। विद्वान्- तदनन्तरं ज्ञानी भवानि ॥५॥

श्रुतं गायत्रं तक्वानस्याहं चिद्धि रिरैभाश्विना वाम्। आक्षी शुभस्पती दन्॥ १.१२०.०६

तक्वानस्य- सदाचारमनुष्ठितवतः। तक् गतौ। मम। गायत्रम्- गातव्यं साम। श्रुतम्- भवद्भ्यां
श्रुतम्। अहम्। चित्- एव। अक्षी- भवद्भ्यां चक्षुषी। दन्- आददानः कृतज्ञतां समर्पयन्।
शुभस्पती- शोभनपालकौ। अश्विना- प्राणेशौ। वाम्- युवयोः। रिरैभ- मन्त्राह्वानमकरवम्। हि-
खलु ॥६॥

युवं ह्यास्तं महो रन्युवं वा यन्निरतंसतम्।

ता नौ वसू सुगोपा स्यातं पातं नो वृकादघायोः॥ १.१२०.०७

यत्- यस्मात् कारणात्। युवम्- युवाम्। महः- महतः। रन्- दातारौ। आस्तम्- भवतम्। युवम्-
युवाम्। निरतंसतम्- वृत्रं निरगमयतम्। तस्मात् कारणात्। ता- तादृशावश्विनौ। नः-
अस्माकम्। वसू- चित्तस्तम्भकारकौ। वसु स्तम्भे। सुगोपा- शोभनरक्षकौ। स्यातम्- भवतम्।
नः- अस्मान्। अघायोः- पापजीवनस्य। वृकात्- सुखादिदुःखनिधनात्मकादानशक्तेः। पातम्-
रक्षतम् ॥७॥

मा कस्मै धातमभ्यमित्रिणो नो माकुत्रा नो गृहेभ्यो धेनवो गुः।

स्तनाभुजो अशिथीः॥ १.१२०.०८

नः- अस्मान्। अमित्रिणे- स्नेहरहिताय। कस्मैचित्। अभि मा धत्तम्- मा स्थापयतम्। नः-
अस्माकम्। स्तनाभुजः- स्तनक्षीरं वत्सेभ्यो पाययन्त्यः। धेनवः- गावः। अशिश्वीः-
क्षीरपानकरशिशुभूतवत्सान् परित्यज्य। अकुत्र- अगम्यदेशम्। मा गुः- मा गच्छन्तु।
आध्यात्मिके तु अस्माकं चिद्रश्मिमयी गौर्वत्सभूतानस्मान् त्यक्त्वा मा गच्छन्तु ॥८॥

दुहीयन्मित्रधितये युवाकु राये च नो मिमीतं वाजवत्यै। इषे च नो मिमीतं धेनुमत्यै॥

१.१२०.०९

युवाकु- युवां कामयमानाः। वाजवत्यै- समृद्धयन्नदानेच्छासंपन्नायै। राये- सम्पन्मय्यै। मित्रधितये-
प्रेममय्यै चित्तधारणायै। दुहीयन्- युवां दुहन्ति। ताम्। नः च- अस्माकमपि। मिमीतम्-
प्रमाणभूतां कुरुतम्। नः- अस्माकम्। च। धेनुमत्यै- चिद्रश्मियुक्तायै। इषे- ज्ञानेषणायै।
मिमीतम्- प्रमाणभूतां कुरुतम् ॥९॥

अश्विनौरसनं रथमनश्वं वाजिनीवतोः। तेनाहं भूरि चाकन॥ १.१२०.१०

अश्विनोः- प्राणवशीकरणाधिदैवतयोः। असनम्- प्रतिष्ठाभूतम्। अनश्वम्- प्राणातीतम्। रथम्-
रथोपलक्षितसञ्चरणम्। कामये। तेनाहम्। भूरि- प्रभूतं श्रेयः। चाकन- कामये ॥१०॥

अयं समह मा तनूह्याते जनाँ अनु। सोमपेयं सुखो रथः॥ १.१२०.११

समह- सदास्माभिर्वर्तमानाश्विरथ। मा- माम्। तनु- विस्तारय। अयम्- एषः। सुखः- सुखकरः।
रथः। सोमपेयम्- रसानुभवाय। जनान् अनु- मनुष्यान् प्रति। उह्याते- अश्विभ्यां प्राप्यते। वह
प्रापणे ॥११॥

अध स्वप्नस्य निर्विदेऽभुञ्जतश्च रेवतः। उभा ता बस्त्रि नश्यतः॥ १.१२०.१२

अध- इदानीम्। स्वप्नस्य- स्वापोपलक्षिततमसः। अभुञ्जतः- परानरक्षतः। रेवतः-
धनदायकबलाद्रजसः। निर्विदे- निर्विण्णोस्मि। उभा ता- उभे ते। बस्त्रि- शीघ्रम्। नश्यतः- नष्टौ
भवतः। नश्वरत्वादेव तयोर्निर्विण्णता ॥१२॥